

# Lectio Divina

## Corpus Domini - Sena B

### Mk 14, 12-16.22-26

#### Kuntest

L-ewwel parti tal-Kapitlu 14 tal-Vangelu ta' San Mark hija mqassma f'ħames sezzjonijiet: 1-11, il-komplott ta' Ġuda; 12-16: il-preparazzjoni taċ-Ċena; 17-31: iċ-Ċena Ewkaristika; 32-42: il-Ġetsemani; 43-50: l-eżekuzzjoni tal-pjan ta' Ġuda. Fiċ-ċentru hemm iċ-Ċena Paskwali ta' Ġesu'. Ser nieqfu biss fuq il-preparazzjoni (v. 12-16) u l-mument ċentrali: l-Istituzzjoni tal-Ewkaristija (v. 22-25).

Ir-rakkont tal-Aħħar Ċena insibuh f'erba' rakkonti: tlieta fis-Sinottiċi (Mk 14,22-25; Mt 26,26-29; Lq 22,18-20) u l-iehor fl-Ewwel Ittra lill-Korintin (1 Kor 11,23-25).

**« Fl-ewwel jum ta' l-Azzmi, meta kienu jissagrifikaw il-haruf ta' l-Ghid, id-dixxipli tieghu qalulu: "Fejn tridna mmorru nhejju biex tiekol l-ikla ta' l-Ghid?". Mbaghad hu baghat tnejn mid-dixxipli tieghu u qalilhom: "Morru l-belt, u tiltaqghu ma' raġel iġorr ġarra ilma. Morru warajh, u għidu lil sid id-dar ta' fejn tarawh diehel, 'Qallek l-Imghallem: Fejn hi l-kamra tieghi li fiha nista' niekol l-ikla ta' l-Ghid mad-dixxipli tieghi? » (v.12-14)**

L-istruzzjonijiet ta' Ġesu' juru li huwa kien diġa' għamel l-arragamenti meħtieġa, bħalma kien għamel fid-dahla tieghu f'Ġerusalem (11,1-6). Kull fejn id-dixxiplu huwa msejjjah li jmur Ġesu' ikun diġa' ippreparalu t-triq : « *Imma morru għidu lid-dixxipli tiegħu, u lil Pietru, li hu sejjer fil-Galilija qabilkom; tarawh hemmhekk, kif kien qalilkom.* » (Mt 16,7).

Ikla tal-Ghid kienet tinkludi l-elementi tradizzjonali : barka minn sid id-dar, l-ikel ċerimonjali u l-inbid, ir-rakkont tal-istorja tal-Eżodu u l-kant tal-innijiet. Il-barka kienet talba ta' radd il-hajr lil Alla talli ha ħsieb il-poplu tieghu u l-qsim tal-hobż kien sinjal tal-għaqda ta' bejniethom (anke Ġuda huwa inkuż magħhom). Skont id-drawwa s-sid kien jinterpreta kull gest f'relazzjoni mal-Eżodu.

**« Huma u jieklu, ha l-hobż f'idejh, qal il-barka, qasmu, newwilhulhom u qal: "Hudu, dan hu ġismi." Mbaghad ha kalċi f'idejh, radd il-hajr, u newwilhulhom, u lkoll xorbu minnu. U qalilhom: "Dan huwa demmi, id-demmi tal-patt, li jixxered għal hafna. » (v. 22-24)**

L-azzjonijiet inizjali ta' Ġesu' huma dawk ta' ikla lhudija u huma identiċi fil-mirakli tal-hobż (6,41 u 8,6). Imma Ġesu' imur 'l hinn minn dan kollu. Flok qed iħares lura (lejn l-Eżodu) Ġesu' qed iħares 'l quddiem : « dan hu ġismi ». Hawn Ġesu' qed janticipa u jinterpreta l-passjoni li kellha sseħħ l-għada bil-mewt tieghu fuq is-salib : « (Ħajti) hadd ma jehodhieli, iżda jien nagħtiha minn rajja » (Gw 10,18).

« *dan hu ġismi* » : Fl-ebrajk « ġisem » mhuwiex sempliċement il-laħam imma l-persuna shiħa bħala persuna fiżika-spiritwali. B'dan Ġesu' qed juri li l-mewt tiegħu kienet ser tkun ir-rigal tiegħu nnifsu lilhom (ara 10,45).

- Ighidilhom « ħudu », stedina biex jirċievu d-don tiegħu nnifsu fil-      profond tal-ħajja tagħhom, huwa u jingħata għalihom.
- Permezz tal-istedina li jaqsmu l-hobż flimkien, Ġismu, Ġesu' qed jgħaqqadhom miegħu u ma' xulxin, f'relazzjoni wisq iktar profonda minn dik li kienet toffri l-ikla tal-Ġhid lħudi.
- Fid-dawl tal-Profeti, il-qsim tal-hobż jindika kondivizjoni mal-fqir, ma' dak bil-ġuħ, ma' dak fil-bżonn (ara Is 58,7). Huwa att li jagħti l-ħajja.
- Ma huwiex imsemmi l-ħaruf, l-element ċentrali tal-ikla tal-Ġhid. Il-kliem ta' Ġesu' juri li huwa nnifsu l-ħaruf tal-Ġhid li b'demmu ser jehles lill-bnedmin mill-mewt - Kien id-demmm tal-ħrief maqtula li heles l-poplu ta' Izrael mill-mewt (Eżodu 12,13).
- Kull ġest ta' imħabba għandu bżonn is-sinjali.

Fid-dawl ta' dan kollu l-Ewwel Insara għazlu li jsejġu l-Ewkaristija « il-Qsim tal-Hobż » (ara Lq 24,35 ; Atti 2,42 ; 20,7).

« *ħa kalċi f'idejħ, radd il-ħajr, u newwilħulhom, u lkoll xorbu minnu* » : Jistedinhom jixorbu mill-kalċi qabel ma jagħtihom l-ispjegazzjoni ta' dak li jfisser.

Il-kalċi li Ġesu' ser jixrob huwa l-passjoni tiegħu li huwa jaċċetta minn qalbu (Mk 14,36 ; ara wkoll Is 51,17 ; Ġer 25,16-18). Ġesu' kien staqsa qabel lil Ġakbu u lil Ġwanni jekk kenux kapaċi jixorbu l-kalċi tiegħu (ara Mk 10,38).

« *Dan huwa demmi* » : Għal Lħud kien projbit li tixrob id-demmm (ara Ġen 9,4 ; Dewt 12,16). L-Antik Testment jgħidilna li d-demmm kien sagru għax huwa l-post fejn hemm il-ħajja : « *għaliex il-ħajja tal-laħam hi fid-demmm li hemm fiħ ; għalhekk għedt lil ulied Izrael : La tiklux id-demmm ta' ebda laħam* » (Lev 17,14). Hija għal din ir-raġuni li d-demmm kien iservi ta' espjazzjoni għad-dnub : (ara Lev 17,11) - xejn ma jista' jiġi offrut lil Alla iktar minn demmm ta' hlejqa ħajja.

« *Hawn hu d-demmm tal-patt* » : kienet frażi wżata fil-mument meta Alla għamel il-patt ma' Izrael fuq is-Sinaj (Eżodu 24,1-8). Kwazi kull patt kien jiġi konluż bid-demmm li kien ifisser rapport ta' relazzjoni - fir-relazzjoni hemm id-demmm. Fil-Patt tas-Sinaj kien hemm id-demmm ta' għoġol sagrifikat imraxxax fuq il-poplu u fuq l-artal li kien jirrapreżenta lil Alla. Dan il-Patt kien ukoll konluż b'ikla (Eżodu 24,9-11). Bid-demmm tal-Iben t'Alla issa hemm rabta qawwiya bejn Alla u l-bniedem li qatt ma tista' titkisser.

« *ħa... ta* » : Ġesu' jieħu minn dak li hu tal-bniedem, iwahħdu miegħu, jippurufikah u jagħtih lura 'imqaddes'. Dak kollu li Ġesu' jaqbad f'idejħ isir għotja tiegħu nnifsu : « *Resaq lejħa, qabadħa minn idħa u qajjimħa. U d-deni ħallieħa, u bdiet isservihom* ». (1,31)

« *Għal ħafna* » : hija kelma semitika li tfisser kwantita kbira ħafna. Tiftiehem aħjar fid-dawl ta' Is 53,11-12 u mhux marbuta mal-poplu t'Izrael : « *U miet għal kulħadd* » (2 Kor 5,14).

« *Tassew ngħidilkom, li ma nixrobx iżjed mill-frott tad-dielja sa dak in-nħar li nixrob inbid ġdid fis-Saltna ta' Alla.* » (v.25)

Kif il-hobż kien antiċipazzjoni tal-mewt ta' Ġesu' hekk issa l-kalċi huwa antiċipazzjoni ta' ħajja futura, tas-Saltna li ser tiġi, fejn il-mewt tkun mirbuħa għal dejjem. Hija antiċipazzjoni tal-*agape* etern fejn aħna nixrobu l-inbid mill-istess ħajja divina, inbid ġdid, aħħari u definnittiv waqt li ngħixu fiħ u miegħu għal dejjem.

L-inbid huwa s-simbolu tal-ferħ, tal-festa, tal-abbundanza (ara Is 62,9). L-inbid huwa għalhekk is-simbolu tal-ikla messjanika msemmija fil-profezija tal-Antik Testment (ara Is 25,6; 55,1). Il-ferħ ta' Ġesu' ikun shiħ meta jara d-dixxipli tiegħu – preżenti u futuri – magħqudin miegħu fl-ikla finali u gloriuza tas-sema (ara Luqa 13,29; Apok 19,9).

L-Ewkaristija tagħmel lid-dixxipli parteċipi minn haġġa mogħtija kompletament għall-imħabba « *sal-mewt tas-salib* » (Fil 2,8), hekk twassal lil kull dixxiplu jistqarr: « *Nghix, imma mhux iżjed jien, iżda jghix fija Kristu.* » (Gal 2,20). L-Ewkaristija għandha l-kapacita' li tiddel. Bħala esseri gloriuż, Ġesu' jagħtina ġismu gloriuż.